

THE  
DŪTAVÂKYA

OF

BHÂSA

With commentary

BY

Mahamahopâdhyâya  
PANDIT T. GANAPATI SÂSTRÎ

Honorary Member of the Royal Asiatic Society of Great Britain and Ireland ;

Honorary Doctor of Philosophy, University of Tübingen ;

Editor of the Trivandrum Sanskrit Series.

---

Trivandrum.

PRINTED AT THE SRIDHARA POWER PRESS.

---

1925.

*All Rights Reserved* ]

[ Price as 8

THE  
DŪTAVÂKYA

OF

BHÂSA

With commentary

BY

Mahâmahopâdhyâya  
PANDIT T. GANAPATI SÂSTRÎ

Honorary Member of the Royal Asiatic Society of Great Britain and Ireland ;

Honorary Doctor of Philosophy, University of Tübingen ;

Editor of the Trivandrum Sanskrit Series.

---

Trivandrum.

PRINTED AT THE SRIDHARA POWER PRESS.

---

1925.

*All Rights Reserved* ]

[ Price as 8









THE

# DŪTAVĀKYA

OF

# BIHĀSA

With commentary

BY

Mahāmahopādhyāya

**PANDIT T. GANAPATI SĀSTRĪ**

Honorary Member of the Royal Asiatic Society of Great Britain and Ireland ;

Honorary Doctor of Philosophy, University of Tübingen ;

Editor of the Trivandrum Sanskrit Series.

---

Trivandrum.

PRINTED AT THE SRIDHARA POWER PRESS.

मैहरचन्द लक्ष्मणदास

संस्कृत पुस्तकालय

1925

सैदामेडा लाहौर

*All Rights Reserved* ]

[ Price as ४

Sri Pratap Singh  
Public Library





॥ श्रीः ॥

दूतवाक्यं

महाकविश्रीभासप्रणीतम्

अनन्तशयनसंस्कृतग्रन्थावलिप्रकाशनकार्याध्यक्षेण  
पिहेच्. डि., एम्. आर्. ए. एस्. इति व्यपदेशयुक्तेन  
महामहोपाध्यायेन

पण्डितगणपतिशास्त्रिणा

प्रणीतया व्याख्यया

समेतं

तेनैव च संशोधितं प्रकाशितं च ।

---

१९२५

(एतद्ग्रन्थविषयाः सर्वेऽधिकाराः  
व्याख्यातारमन्वायत्ताः ।)

---

मूल्यं ८ आणकाः ।

8887

॥ ॥ ॥ ॥

इति

प्रमाणम्

प्रमाणम्

प्रमाणम्

प्रमाणम्

प्रमाणम्

॥ ॥

प्रमाणम्

१९९९

प्रमाणम्

प्रमाणम्

प्रमाणम्



## PREFACE.

---

This play is called *Dûtavākya* owing to the importance attached to the advice given to Duryodhana by *Srî-Krishna* in his mission as an envoy of the *Pândavas*.

A palm-leaf manuscript obtained from Mr. *Nilakanthan Chakyar* of *Manganam* has been consulted in this edition. Though much worn out, this manuscript yielded some correct and valuable readings and some additional passages in the text. To help the students, I have added a lucid and simple commentary.

TRIVANDRUM.

T. Ganapati Sâstrî.





## निवेदना ।

पाण्डवदूतस्य कौरवपाण्डवसन्धिसंघटनेच्छोर्भगवतः श्रीकृष्णस्य सुयोधनहितोपदेशपरं वाक्यमिह रूपके प्रधानमिति कृत्वा दूतवाक्यमिदं व्यपदिश्यते ।

अस्यास्मिन् संस्करणे माङ्गानवासिश्रीनीलकण्ठचाक्यारसकाशाधिगतं जीर्णवृत्तितानेकपत्रमादर्शान्तरमाश्रित्य शुद्धाश्च गुणवन्तश्चाधिकाश्च कतिपये पाठा योजिताः । ललितमनतिविस्तृतं व्याख्यानं च किञ्चिदस्माभिः प्रणीयात्र संश्लेषितं व्युत्पित्सूपकाराय ।

अनन्तशयनम्

त. गणपतिशास्त्री

## पात्राणि ।

काञ्चुकीयः — दुर्योधनभृत्यः ।

दुर्योधनः — धृतराष्ट्रस्य ज्येष्ठः पुत्रः ।

वासुदेवः — श्रीकृष्णः ।

सुदर्शनः — श्रीकृष्णचक्रायुधाभिमानी देवः ।

धृतराष्ट्रः — पाण्डोज्येष्ठभ्राता ।





॥ श्रीः ॥

श्रीगणेशाय नमः ।

महाकविश्रीभासप्रणीतं

दूतवाक्यं

महामहोपाध्यायगणपतिशास्त्रिप्रणीतया व्याख्यया समेतम् ।

( नान्द्यन्ते ततः प्रविशति सूत्रधारः । )

सूत्रधारः —

पादः पायादुपेन्द्रस्य सर्वलोकोत्सवः स त्रः ।

व्याविद्धो नमुचिर्येन तनुताम्रनखेन खे ॥ १ ॥

वन्देऽहं विघ्नराजं च वाग्देवीं च पुनःपुनः ।

पूर्यन्ते यत्कृपालेशान्महक्षु नम्रमनोरथाः ॥

श्रीभासरूपकस्तोमे विचित्ररसयोगिनि ।

दूतवाक्याह्वयस्यार्थो रूपकस्य प्रकाश्यते ॥

अथ श्रीवाल्मीकिव्यासदेश्यस्तत्रभवान् श्रीभासः दूतवाक्यसंज्ञं रङ्गप्रयोगप्रधानं रूपकं चिकीर्षुस्तदारम्भे प्रयोगसम्यङ्निष्पत्त्यादिपरिपन्थिदुरितप्रशमौपयिकं पूर्वैरङ्गप्रधानाङ्गं मङ्गलश्लोकपाठम् उपक्रम्यमाणप्रयोगस्य कथावस्त्वंशस्य निवेदनं च प्रयोगनिर्वाहधुरन्धरेण सूत्रधारेण रङ्गे प्रथमसमाचरणीयं पश्यन् सूत्रधारस्य प्रवेशं तावदाह—नान्द्यन्ते ततः प्रविशति सूत्रधार इति । नन्दिरानन्दः, तस्या इयं नान्दी, आनन्दजनयित्री गीतवाद्यवादनादिरूपा क्रिया, तस्या अन्ते अवसाने । सा हि प्रयोगारम्भात् प्राग् देवतापरिषदानन्दार्थानुष्ठीयते । यद्यप्युक्तव्युत्पत्त्या देवस्तावकमङ्गलश्लोकपाठोऽपि नान्दी भवति, तथापि सा श्लोकनान्दी सत्काव्यरूपत्वाद् रङ्गप्रयोगयोग्या रङ्ग एव प्रयोक्ष्यत इति तदतिरिक्तैव नान्दीह ग्राह्या । ततः तदनन्तरं गीतवाद्यवादनादिक्रियापरिसमाप्त्यव्यवहितोत्तरकाले इत्यर्थः । सूत्रधारः सूत्रं प्रयोगानुष्ठानं धारयति निर्वाहयतीति सूत्रधारः । प्रविशति अर्थाद् रङ्गम् ॥

प्रविष्टः सूत्रधारो मङ्गलश्लोकं पठति — पाद इति । सर्वलोकोत्सवः सर्वेषां लोकानां जगताम् उत्सवः हर्षहेतुः । उपेन्द्रस्य इन्द्रानुजस्य वामनस्य । स पादः

एवमार्थमिश्रान् विज्ञापयामि । अये किन्नुखलु मयि विज्ञापनव्यग्रे शब्द इव श्रूयते । अङ्ग ! पश्यामि ।

( नेपथ्ये )

भो भोः प्रतिहाराधिकृताः ! महाराजो दुर्योधनः समाज्ञापयति ।

चरणः । वः सामाजिकान् । पायाद् रक्षतात् । प्रयोगप्रेक्षणरूपाभिलषितार्थनिर्वि-  
प्रसिद्धया योजयतादित्यर्थः । सर्वलोकोत्सवत्वानुगुणं परमान्द्रुतं तस्यापदानमाह,—  
तनुताम्रनखेन तनवः अल्पाकृतयः ताम्रा अरुणाश्च नखा यस्य तेन तथाभूतेन ।  
एतेन बालभावानुत्तीर्णत्वमुक्तम् । येन पादेन । नमुचिः तन्नामा बलिबन्धुः असुरः ।  
खे आकाशे, व्याविद्धः क्षिप्तः । नमुचिव्यावेधनकथा पुराणेष्वनुसन्धेया । इन्द्रेण  
तु नमुचिर्नामासुरः समुद्रफेनेन निहतः । एतच्च मङ्गलं तन्त्रेण ग्रन्थविघ्नविघाताद्य-  
र्थमपि भवतीति सर्वविधमङ्गलसिद्धिः ॥

अत्र पाण्डवदूतस्य भगवतः श्रावितपाण्डवसन्देशस्य प्रयातुमिच्छोर्मोचनम-  
ननुमन्यमानः प्रत्युत बन्धनाय सन्नद्यन् आसुरप्रकृतिर्दुर्योधनो नमुचिपदेनावयव-  
शक्त्या मोचनप्रतिषेधं बोधयता सूचितः; नमुचिव्यावेधनलक्षणस्य चापदानान्द्रुत-  
स्य कथनेन परमान्द्रुतविश्वरूपप्रदर्शननिमित्तो दुर्योधननिग्रहो भगवत्कृतो ग्रन्थप्र-  
तिपाद्यो द्योतितः । अत्रार्थान्ते पुनरुक्तवदाभासौ शब्दालङ्कारौ बोद्धव्यौ ॥ १ ॥

इत्थं मङ्गलपाठसम्मुखीकृतान् सामाजिकान् प्रति उपक्रम्यमानस्य कथावस्त्व-  
शस्य विज्ञापनं प्रतिजानीते—एवमार्थमिश्रानित्यादि । एवम् अनेन बुद्धिस्थेन प्र-  
कारेण । आर्यमिश्रान् पूज्यतमान् । विज्ञापनप्रतिज्ञया सूत्रधारस्येङ्गितं गृहीत्वा तद्वर्ग्यै-  
र्विज्ञाप्यवस्तुप्रयोगोपक्रमसूचकः शब्दो नेपथ्ये समुत्थापितः । सूत्रधारस्तु अस्वार्थस्या-  
ज्ञानाभिनयचमत्कारेण तटस्थ इव तं शब्दं गृह्णन्नाह—अये इत्यादि । अये इति  
विषादे कोपे वा । स च शब्दे विज्ञापनविघ्नत्वबुद्ध्यभिनयात् । किन्नुखलु किं  
कारणम् । मयि विज्ञापनव्यग्रे सति विज्ञापनव्यासक्तमात्रे सति । शब्द इव विशेष-  
षाकारेणानिश्चितः शब्दः, इवपदस्यानिश्चयार्थत्वात् । पश्यामि शब्दस्य विशेषा-  
कारं निमित्तं च परीक्ष्य ज्ञास्यामि । अङ्गेति दर्शनविषयं सम्भ्रमं सूचयति ॥

शब्दस्य विशेषाकारानिश्चयाय श्रवणाभेक्षायां तस्य नेपथ्ये प्रवृत्तिं कविः  
स्ववाक्येन सूचयति—नेपथ्य इति । वक्ष्यमाणाकारः शब्दो नेपथ्ये प्रवृत्त इत्यर्थः ।  
शब्दस्याकारमाह—भो भो इत्यादि ॥



सूत्रधारः — भवतु, विज्ञातम् ।

उत्पन्ने धार्तराष्ट्राणां विरोधे पाण्डवैः सह ।

मन्त्रशालां रचयति भृत्यो दुर्योधनाज्ञया ॥ २ ॥

(निष्क्रान्तः ।)

स्थापना ।

(ततः प्रविशति काञ्चुकीयः ।)

काञ्चुकीयः — भो भोः प्रतिहाराधिकृताः ! महाराजो दुर्योधनः समाज्ञापयति — अद्य सर्वपार्थिवैः सह मन्त्रयितुमिच्छामि । तदाह्वयन्तां

भवत्विति । भवतु शब्दस्य भवनं प्राप्तावसरं, लोटः प्राप्तकालार्थत्वात् । प्राप्तावसरत्वोक्त्या च शब्दस्य विज्ञाप्यवस्तुसम्बद्धत्वं प्रत्यायितम् । विज्ञातम् अवगतम् अर्थाच्छब्दस्य निमित्तम् ॥

तदेव विवृणोति — उत्पन्न इति । धार्तराष्ट्राणां धृतराष्ट्रपुत्राणां दुर्योधनादीनाम् । पाण्डवैः सह पाण्डुपुत्रैर्युधिष्ठिरादिभिः सह विरोधे वैरे । उत्पन्ने सति, दुर्योधनाज्ञया दुर्योधनस्य चोदनया । भृत्यः अर्थाद् दुर्योधनस्य । मन्त्रशालां कार्यसम्मन्त्रणार्थं सभाम् । रचयति योजयति, मन्त्रसमायोगानुकूलमाचरतीत्यर्थः । तच्च मन्त्रसभासमवायार्हपार्थिवाह्वानाय प्रतिहाराधिकृतानां प्रेरणम् । एतन्निमित्तमेव शब्दस्योत्थानमिति तात्पर्यम् ॥ २ ॥

विज्ञाप्यविज्ञापनं नेपथ्योत्थशब्दविवरणभङ्ग्या निर्वृत्तं मन्वानस्य सूत्रधारस्य निष्क्रमणमाह — निष्क्रान्त इति । स्थापनेति । एवं कथावस्त्वंशस्य स्थापनात् स्थापना । कचित् प्रस्तावनेति पाठः । स्थापना प्रस्तावनेति पर्यायौ ॥

स्थापनायां कविकाव्यनामानुत्कीर्तनं तदुत्कीर्तनसमुदाचारप्रवृत्तिकालादस्य रूपकस्य प्राचीनत्वं गमयति । अस्य नामधेयं दूतवाक्यमिति, 'दूतवाक्यं समाप्तम्' इति ग्रन्थान्ते लेखनात् । अस्य प्रणेता पुनः श्रीभास इति स्वप्रवास-वदत्तोपोद्घाते न्यरूपयाम ॥

सूचितस्य भृत्यस्य प्रवेशमाह — तत इत्यादि । भो भो इत्यादि । प्रतिहाराधिकृताः प्रतिहारो द्वारं तस्मिन्निधिकृताः, तत्र स्थित्वा राज्ञ आज्ञां ये भृत्याः

सर्वे राजान इति । (परिक्रम्यावलोक्य) अये अयं महाराजो दुर्योधन इत  
एवाभिवर्तते । य एषः,

श्यामो युवा सितदुकूलकृतोत्तरीयः सच्छत्रचामरवरो रचिताङ्गरागः ।

श्रीमान् विभूषणमणिद्युतिरञ्जिताङ्गो नक्षत्रमध्य इव पर्वगतः शशाङ्कः ॥ ३ ॥

(ततः प्रविशति यथानिर्दिष्टो दुर्योधनः ।)

दुर्योधनः —

उद्धूतरोषमिव मे हृदयं सहर्षं प्राप्तं रणोत्सवमिमं सहसा विचिन्त्य ।

इच्छामि पाण्डवबलं वरवारणानामुत्कृत्तदन्तमुसलानि मुखानि कर्तुम् ॥ ४ ॥

प्रतिपालयन्ति ते । सर्वपार्थिवैः सह सर्वैः पार्थिवैः पृथिव्या ईश्वरैः साकम् । मन्त्र-  
यितुम् आलोचयितुम् । आलोचनं चैकादशाक्षौहिणीबलसमुदयस्य पाण्डवयुद्धानां  
संगृहीतस्य सेनापतिनिर्धारणविषयं स्पष्टीभविष्यति । अभिवर्तते अभिमुखमागच्छति ।

श्याम इति । श्यामः कृष्णवर्णः । युवा, सितेन धवलेन दुकूलेन क्षौमेण  
सूक्ष्मवस्त्रेण वा कृतम् उत्तरीयं येन सः सितदुकूलकृतोत्तरीयः । रचितः अङ्गरागः  
अङ्गानुलेपनं येन सः रचिताङ्गरागः । विभूषणमणिद्युतिभिः आभरणरत्नकान्तिभिः  
रञ्जितानि रूषितानि अङ्गानि यस्य सः विभूषणमणिद्युतिरञ्जिताङ्गः । य एषः ।  
धवलदुकूलच्छत्रचामरादिमध्यवर्तिनो राज उपमामाह—नक्षत्रमध्ये, स्थित इति  
शेषः । पर्वगतः पूर्णिमां प्राप्तः । शशाङ्क इव चन्द्र इव प्रियदर्शनत्वात् । शोभत  
इति शेषः “दुकूलं तु क्षौमेऽन्ये सूक्ष्मवाससि” इति केशवस्वामी ॥ ३ ॥

उद्धूतेति । मे, हृदयम्, इमं बुद्धिस्थं चिरमनोरथपथपरिशीलितमित्यर्थः ।  
रणोत्सवं युद्धमेवानन्दहेतुत्वाद् उत्सवम् । सहसा अचिरेण, प्राप्तम् । विचिन्त्य,  
उद्धूतरोषमिव उद्धूतः निरस्तो रोषः कोपः पाण्डवविषयो येन तत् तथाभूतमिव ।  
इवेति संभावनायाम् । तेन रोषस्य सतोऽप्युद्धूतवदवभासमानतोक्ता । सा च चि-  
त्तवृत्त्यन्तरेणाभिभवादित्याशयवानाह—सहर्षं हर्षयुक्तं, भवति । एवंच रोषन्य-  
कारेण हर्ष उदित इति तात्पर्यम् । कथं युद्धप्राप्तिचिन्तया हर्षोदयस्तत्राह—पाण्ड-  
वबले पाण्डवानां सैन्ये । वरवारणानां प्रशस्तगजानाम् । मुखानि, उत्कृत्तदन्तमु-  
सलानि उत्कृत्ताः छिन्नाः दन्तमुसलाः दन्ता मुसला इव येषु तानि तथाभूतानि ।



काञ्चुकीयः — जयतु महाराजः । महाराजशासनात् समानीतं सर्व-  
राजमण्डलम् ।

दुर्योधनः — सम्यक् कृतम् । प्रविश त्वमवरोधनम् ।

काञ्चुकीयः — यदाज्ञापयति महाराजः । (निष्क्रान्तः ।)

दुर्योधनः — आर्यौ ! वैकर्णवर्षदेवौ ! उच्यताम् — अस्ति ममैकाद-  
शाक्षौहिणीबलसमुदयः । अस्य कः सेनापतिर्भवितुमर्हतीति ।

किमाहतुर्भवन्तौ — महान् खल्वयमर्थः । मन्त्रयित्वा वक्तव्य-  
मिति ।

सदृशमेतत् । तदागम्यतां मन्त्रशालामेव प्रविशामः । आचार्य !  
अभिवादये । प्रविशतु भवान् मन्त्रशालाम् । पितामह ! अभिवादये ।  
प्रविशतु भवान् मन्त्रशालाम् । आर्यौ ! वैकर्णवर्षदेवौ ! प्रविशतां भवन्तौ ।

कर्तुम्, इच्छामि । एवञ्च इच्छायाः फलप्राप्तिकालः प्रत्यासन्नो युद्धस्यासन्नत्वा-  
दिति निश्चयो हर्षोदये कारणमित्युक्तं भवति । ‘इच्छा हि’ इति क्वचित् पाठः ।  
तदा हिशब्दो हेतौ, यस्मात् कारणादित्यर्थः । इच्छा कामः । समास्तीत्यर्थग-  
म्यम् ॥ ४ ॥

सम्यगित्यादि । अवरोधनम् अन्तःपुरम् ॥

आर्यावित्यादि । वैकर्णवर्षदेवौ राजविशेषौ । वैकर्तनवर्षदेवाविति क्वचित्  
पाठः । एकादशाक्षौहिणीबलसमुदयः एकादश या अक्षौहिण्यः सेनापरिमाणवि-  
शेषाः ता एव बलानि सैन्यानि तेषां समुदयः सङ्घातः । “त्रिहयं पञ्चपादात् सदे-  
करथकुञ्जरम् । सैन्यं सा पत्तिरेतस्यास्त्रैर्गुण्यात् स्युर्यथाक्रमम् । सेनामुखं गुल्मगणौ  
वाहिनी पृतना चमूः । अनीकिनीत्यनीकिन्यः पुनरक्षौहिणी दश ।” इति वैज-  
यन्ती । किमाहतुरित्यादि । एतच्च पृष्ठयोः रङ्गमप्रविष्टयोः प्रतिवचनस्यानुवाद-  
भङ्ग्या प्रकाशनम् । इदमाकाशभाषितमित्युच्यते । यदाह धनिकः — “किं ब्रवी-  
ष्येवमित्यादि विना पात्रं ब्रवीति यत् । श्रुत्वेवानुक्तमप्येकस्तत् स्यादाकाशभाषि-  
तम् ॥” इति ।

सदृशं युक्तम् । आहूतागतान् द्रोणभीष्मादीन् प्रति सत्कारवाक्यानि ‘तदा-  
गम्यतामि’त्यादीनि । कूर्मासनं कूर्माकाराङ्कितम् आसनम् । स्वैरं निश्चङ्कम् ।  
आसितुं शङ्कमानानिव सर्वशत्रून् पश्यन् पृच्छति — किमिति किमिति कुतः

भो भोः सर्वक्षत्रियाः ! स्वैरं प्रविशन्तु भवन्तः । वयस्य ! कर्ण ! प्रविश-  
वस्तावत् ।

(प्रविश्य)

आचार्य ! एतत् कूर्मासनम्, आस्यताम् । पितामह ! एतत्  
सिंहासनम्, आस्यताम् । मातुल ! एतच्चर्मासनम्, आस्यताम् । आर्यौ !  
वैकर्णवर्षदेवौ ! आसातां भवन्तौ । भो भोः सर्वक्षत्रियाः ! स्वैरमासतां  
भवन्तः ।

किमिति किमिति । महाराजो नास्त इति । अहो सेवार्धर्मः । नन्व-  
यमहमासे । वयस्य ! कर्ण ! त्वमप्यास्व । (उपविश्य)

आर्यौ ! वैकर्णवर्षदेवौ ! उच्यताम् — अस्ति ममैकादशाक्षौहिणी-  
बलसमुदयः । अस्य कः सेनापतिर्भवितुमर्हतीति ।

किमाहतुर्भवन्तौ — अत्रभवान् गान्धारराजो वक्ष्यतीति । भवतु,  
मातुलेनाभिधीयताम् ।

किमाह मातुलः — अत्रभवति गाङ्गेये स्थिते कोऽन्यः सेनापतिर्भवितु-  
मर्हतीति ।

सम्यगाह मातुलः । भवतु भवतु । पितामह एव भवतु । वयमप्येतद-  
भिलषामः ।

कुतः । शङ्कन्त इति क्रियाध्याहारः । तैरुक्तं शङ्काहेतुमनुवादभङ्गया प्रकाशयति—  
महाराज इत्यादि । अत्र इतिशब्दानन्तरं 'किं ब्रूये'ति शेषः । सेवार्धर्मः सेव्या-  
नुरोधसमुदाचारः अनुपविष्टे सेव्ये अनुपवेशलक्षणः । नन्विति अनुनये । वयस्य !  
हे सखे ! ।

अत्रेत्यादि । अत्रभवान् पूज्यः । गान्धारराणां राजा गान्धारराजः शकुनिः ।  
'राजाहस्सखिम्यष्टच्' इति समासान्तः ।

अत्रभवतीत्यादि । गाङ्गेये गङ्गाया अपत्यं पुमान् गाङ्गेयः भीष्मः तस्मिन् ।  
वयमपीत्यादिस्थाने 'अहमप्येतदभिलषामीति' कचित् पाठः ।



सेनानिनादपटहस्वनशङ्खनादैश्चण्डानिलाहतमहोदधिनादकल्पैः ।

गाङ्गेयमूर्ध्नि पतितैरभिषेकतोयैः सार्धं पतन्तु हृदयानि नराधिपानाम् ॥ ५ ॥

(प्रविश्य)

काञ्चुकीयः — जयतु महाराजः । एष खलु पाण्डवस्कन्धावाराद् दौत्येनागतः पुरुषोत्तमो नारायणः ।

दुर्योधनः — मा तावद् भो वादरायण ! । किं किं कंसभृत्यो दामो-  
दरस्तव पुरुषोत्तमः । स गोपालकस्तव पुरुषोत्तमः । बार्हद्रथापहतविषयकी-  
र्त्तिभोगस्तव पुरुषोत्तमः । अहो पार्थिवासन्नमाश्रितस्य भृत्यजनस्य समुदा-  
चारः । सर्गं खल्वस्य वचनम् । आ अपध्वंस ।

सेनेति । चण्डानिलाहतमहोदधिनादकल्पैः चण्डमारुतोल्लोलितसमुद्रध्वनि-  
सदृशैः । सेनानिनादपटहस्वनशङ्खनादैः सेनानिनादः सैन्यसिंहनादश्च पटहस्वनश्च  
शङ्खनादश्चेत्येतैः सैन्यापत्याभिषेकमङ्गलाङ्गैः । उपलक्षितैरिति शेषः । गाङ्गेयमूर्ध्नि  
भीष्मशिरसि । पतितैः, अभिषेकतोयैः साकं सैन्यापत्याभिषेकजलैः सह । नराधि-  
पानां शत्रुनृपाणां हृदयानि, पतन्तु, पतनं च तोयपक्षे मूर्धाधोदेशप्राप्तिः, हृदय-  
पक्षे धैर्यच्युतिः । सहोक्तिरलङ्कारः ॥ ५ ॥

जयत्वित्यादि । पाण्डवस्कन्धावारात् पाण्डवशिविरात् । दौत्येन दूतभावेन ।  
पुरुषोत्तमः पुरुषेषु मध्ये उत्तमः । नारायणः श्रीकृष्णः ॥

श्रीकृष्णस्य पुरुषोत्तमत्वविशेषणं निसर्गद्वेषित्वादसहमान आह—मेत्यादि ।  
मा तावदिति प्रतिषेधोऽनिष्टवचनविषयः । किंशब्द आक्षेपे, कोपाद् द्विवक्तिः ।  
आक्षेप्यं तु पुरुषोत्तमत्वम् । तच्च विरुद्धधर्मोद्भावनया त्रिः खण्डयति 'कंसभृत्य'  
इत्यादिना । कंसभृत्यः कंसस्य सेवकः । दामोदरः दाम रज्जुः उदरे यस्य निबद्धं  
चौर्यनिवारणाय जनन्या स तथाभूतः । आभ्यां विशेषणाभ्यां नीचवृत्तित्वम् आ-  
बालदुश्शीलत्वं चोक्तम् । तव पुरुषोत्तमः त्वपक्षे पुरुषोत्तमः । नीचवृत्तिं दुश्शी-  
लं च जनं त्वं पुरुषोत्तमं मन्यसे, धिक् त्वामित्यभिप्रायः । गोपालकः आभीरः ।  
अनेन कुलहीनता सूचिता । बार्हद्रथापहतविषयकीर्त्तिभोगः बार्हद्रथेन जरासन्धेन  
अपहतः विषयो देशः कीर्त्तिभोगश्च यस्य स तथा । एतेन शौर्यहीनतोक्ता । पा-  
र्थिवासन्नम् आश्रितस्य राजान्तिकं सेवमानस्य । समुदाचारः व्यवहारक्रमः । आः  
कोपे । अपध्वंस नष्टो भव, मदन्तिकात् सहस्रपसरेत्यर्थः । अनुदात्तेत्त्वलक्षणस्या-  
त्मनेपदस्यानित्यत्वात् परस्मैपदम् ॥

काञ्चुकीयः — प्रसीदतु प्रसीदतु महाराजः । संभ्रमेण समुदाचारो विस्मृतः । ( पादयोः पतति । )

दुर्योधनः — संभ्रम इति । आ मनुष्याणामस्त्येव संभ्रमः । उत्तिष्ठोत्तिष्ठ ।

काञ्चुकीयः — अनुगृहीतोऽस्मि ।

दुर्योधनः — इदानीं प्रसन्नोऽस्मि । क एष दूतः प्राप्तः ।

काञ्चुकीयः — दूतः प्राप्तः केशवः ।

दुर्योधनः — केशव इति । एवमेष्टव्यम् । अयमेव समुदाचारः । भो भो राजानः ! दौत्येनागतस्य केशवस्य किं युक्तम् । किमाहुर्भवन्तः — अर्घ्यप्रदानेन पूजयितव्यः केशव इति । न मे रोचते । ग्रहणमस्यात्र हितं पश्यामि ।

ग्रहणमुपगते तु वासुभद्रे हृतनयना इव पाण्डवा भवेयुः ।

गतिमतिरहितेषु पाण्डवेषु क्षितिरखिलापि भवेन्ममासपत्न्या ॥ ६ ॥

प्रसीदत्वित्यादि । संभ्रमेण त्वरया ।

सम्भ्रम इत्यादि । आ इति स्मरणे । अमनुष्याणामिति पाठे मनुष्याभासानामित्वर्थः ॥

इदानीमित्यादि । क एष इति प्रश्नो न्याय्यं समुदाचारं भाषयितुम् ॥

केशव इति । एवम् एष्टव्यं निर्विशेषणनामधेयमात्रग्रहणलक्षणः एष प्रकार एषितुमर्ह इत्यर्थः । किं युक्तं कीदृशं सम्भावनमनुरूपम् । अर्घ्यप्रदानेन अर्घाय पूजायै हितम् अर्घ्यं तस्य प्रदानेन । न रोचते अर्थात् पूजनम् । ग्रहणं वन्दीकरणम् ।

ग्रहणस्य हितत्वमुपपादयति — ग्रहणमिति । वासुभद्रे कृष्णे । वासुदेवनामैकदेशस्य वासुशब्दस्य सौम्यार्थकभद्रपदयुक्तस्यायं प्रयोगो रामभद्रवत् । ग्रहणं वन्दीकरणम् । उपगते प्राप्ते सति । पाण्डवाः, हृतनयना इव नेत्रहीना इव । भवेयुः । वासुदेवेन हि नयनस्थानीयेन ते कार्याणि सम्यक् पश्यन्तस्तद्विरहे कार्यदर्शनाद्विमाद्विमा भवेयुरित्यामिप्रायः । पाण्डवेषु, गतिमतिरहितेषु गत्या शरणेन कृष्णा-  
मना मत्या कृष्णदीयमानया बुद्ध्या च रहितेषु सत्सु । अखिलापि समस्त्रापि ।



अपिच योऽत्र केशवस्य प्रत्युत्थास्यति, स मया द्वादशसुवर्णभारेण दण्ड्यः । तदप्रमत्ता भवन्तु भवन्तः । (आत्मगतम्) कोनुखलु इदानीं ममाप्रत्युत्थानस्योपायः । इन्त दृष्ट उपायः । (प्रकाशम्) बादरायण ! आनीयतां स चित्रपटो ननु, यत्र द्रौपदीकेशाम्बावर्कपणमालिखितम् । (आत्मगतम्) तस्मिन् दृष्टिविभ्यासं कुर्वन् नोत्थास्यामि केशवस्य ।

काञ्चुकीयः — यदाज्ञापयति महाराजः । (निष्क्रम्य प्रविश्य) जयतु महाराजः । अयं स चित्रपटः ।

दुर्योधनः — ममाग्रतः प्रसारय ।

काञ्चुकीयः — यदाज्ञापयति महाराजः । (प्रसारयति ।)

दुर्योधनः — अहो दर्शनीयोऽयं चित्रपटः । एष दुःशासनो द्रौपदीं केशहस्ते गृहीतवान् । एषा खलु द्रौपदी,

दुःशासनपरामृष्टा सम्भ्रमोत्फुल्लोचना ।

क्षितिः भूमिः । असपत्ना निश्शत्रुः सती, भागार्थिनां शत्रूणामसहायतया युद्धे-  
ऽनुद्योगात् प्राणपरित्यागाद् वेति भावः । सम भवेत् समैव भवेत् मदेकस्वामिका  
भवेत् ॥ ६ ॥

प्रत्युत्थानमात्रेणापि कृष्णं सम्भावयितुर्दण्डमादिशति—अपिचेत्यादि । अत्र सभास्तरेषु मध्ये । प्रत्युत्थास्यति प्रत्युत्थानसमुदाचारमनुष्ठास्यति । द्वादशसुवर्ण-  
भारेण, सुवर्णः कर्पः, द्वादशसुवर्णात्मको नाणकविशेषो द्वादशसुवर्ण इति व्यपदिष्टः,  
द्वादशसुवर्णानां भारः पलसहस्रद्वयं द्वादशसुवर्णभारः, तेन । ‘सुवर्णो ना स्वर्ण-  
कर्पः’ इति मेदिनी । ‘भारः सहस्रद्वितये पलानां च गरिणि च’ इति या-  
दवः । महतो दण्डस्य विधानं प्रत्युत्थानस्य महापराधत्वबोधनार्थम् । प्रत्युत्थातुः  
परस्य विहितदण्डोऽपि कृष्णसमुल्लेखदर्शने अप्रत्युत्थानमात्मना कर्तुमशक्यं मन्य-  
मानश्चिन्तयति — कोन्वित्यादि । चित्रपटः आलेख्यपटः । नन्विति सम्भ्रमे ।  
तस्मिन्नित्यादि । तस्मिन् चित्रपटे । एवञ्च कृष्णादर्शनच्छन्नना प्रत्युत्थानं परिह-  
रिष्यामीत्यभिप्रायः ॥

ममेत्यादि । प्रसारय विस्तारय अर्थाच्चित्रपटम् ॥

अहो इत्यादि । एष आलिखितः । दुःशासनः, केशहस्ते कचकलोपे ।

दुःशासनेत्यादि । दुःशासनपरामृष्टा दुःशासनकरगता । सम्भ्रमोत्फुल्लो-

राहुवक्त्रान्तरगता चन्द्रलेखेव शोभते ॥ ७ ॥

एष दुरात्मा भीमः सर्वराजसमक्षमवमानितां द्रौपदीं दृष्ट्वा प्रवृद्धामर्षः  
सभास्तम्भं तुलयति । एष युधिष्ठिरः,

सत्यधर्मघृणायुक्तो द्यूतविभ्रष्टचेतनः ।

करोत्यपाङ्गविक्षेपैः शान्तामर्षं वृकोदरम् ॥ ८ ॥

एष इदानीमर्जुनः,

रोषाकुलाक्षः स्फुरिताधरोष्ठस्तृणाय मत्वा रिपुमण्डलं तत् ।

उत्सादयिष्यन्निव सर्वराज्ञः शनैः समाकर्षति गाण्डिवज्याम् ॥ ९ ॥

एष युधिष्ठिरोऽर्जुनं निवारयति । एतौ नकुलसहदेवौ,

कृतपरिकरबन्धौ चर्मनिस्त्रिशहस्तौ परुषितमुखरागौ स्मष्टदष्टाधरोष्ठौ ।

विगतमरणशङ्कौ सत्वरं भ्रातरं मे हरिमिव मृगपोतौ तेजसाभिप्रयातौ ॥

चना सम्भ्रमेण संवेगेन उत्कुले अतिविकसित लोचने यस्याः सा ॥ ७ ॥

एष इत्यादि । भीमः भीममेनः । सर्वराजसमक्षं सर्वराजानां सर्वेषां राज्ञां प्रत्यक्षं यथा भवति तथा । प्रवृद्धामर्षः संवृद्धकोपः । तुलयति चलयति । यद्वा उन्मिमीते । उन्मानमिह तारतम्यपरीक्षणं, किमनेन स्तम्भेन शत्रून् प्रहरेयं किममुना स्तम्भेनेति तत्सारफलगुतां दृष्ट्वा पर्यालोचयतीत्यर्थः । युधिष्ठिरः धर्मसूनुः ।

रात्येत्यादि । घृणा अकार्यविषया जुगुप्सा । 'घृणा जुगुप्साकृपयोः' इति भेदिनी । द्यूतविभ्रष्टचेतनः द्यूतेन अशक्नीडया तन्निमित्तपराजयेनेत्यर्थः विभ्रष्टा नष्टा चेतना संविद् यस्य सः । अपाङ्गविक्षेपैः सेङ्गितैः कटाक्षावलोकनैः । वृकोदरं भीमम् ॥ ८ ॥

रोषेत्यादि । तृणाय मत्वा तृणं मत्वा तृणमिवानादृत्येत्यर्थः 'मन्यकर्म-  
प्यनादरे' इति चतुर्थी । सर्वराज्ञः सर्वान् द्रौपदीपरिभवस्य कर्तृन् अनुमन्तृन् द्रष्टृश्च नृपान् । 'राजाहस्सखिभ्य' इति समासान्तस्याकरणमनित्यत्वात् । 'सर्वराजान्' इत्येव क्वचित् पाठः । उत्सादयिष्यन्निव ध्वंसयिष्यन्निव । 'लुटः सद्वा' इति लुटः शत्रादेशः प्रकृत्यर्थस्य समाकर्षणक्रियां प्रति फलत्वविवक्षया । गाण्डिवज्यां गाण्डि-  
वाख्यस्य चापस्य मौर्वीम् ॥ ९ ॥

एष इत्यादि । निवारयति अर्थाद् युद्धोद्यमात् ।

कृतेत्यादि । कृतः परिकरबन्धः प्रगाढगात्रबन्धः याभ्यां तौ । चर्मनिस्त्रि-



एष युधिष्ठिरः कुमारवुपेत्य निवारयति —

नीचोऽहमेव विपरीतमतिः कथं वा रोषं परित्यजतमद्य नयानयज्ञौ ।

द्यूताधिकारमवमानममृष्यमाणाः सत्त्वाधिकेषु वचनीयपराक्रमाः स्युः ॥ ११ ॥

इति । एष गान्धारराजः,

अक्षान् क्षिपन् स कितवः प्रहसन् सर्गर्व सङ्कोचयन्निव मुदं द्विषतां स्वकीर्त्या ।

स्वैरासनो द्रुपदराजसुतां रुदन्तीं काक्षेण पश्यति लिखत्यपि गां नयज्ञः ॥

शहस्तौ चर्मनिखिण्णौ फलकखङ्गौ हस्तयोर्ययोस्तौ । परुषितमुखरागौ परुषितः  
परुषो रूक्षः कृतः मुखरागो मुखप्रकाशो ययोस्तौ । एतेन सकोपत्वमुक्तम् । मे  
ध्रातरं दुश्शासनम् । हरिमिव सिंहमिव । मृगपोतौ हरिणडिम्भौ । तेजसा वीर्येण ।  
अभिप्रयातौ प्रत्यवस्थितौ । मृगपोतोपमया नकुलसहदेवयोरभियानस्योपहास्यत्वं  
द्योतितम् ॥ १० ॥

नकुलसहदेवौ निवारयता धर्मजेन सभायां पुरा यदुक्तं वाक्यं, तत् प्रकृ-  
तानुगुण्यात् स्मरति— नीच इति । अहमेव, नीचः अधमः । भवामीति शेषः ।  
वाच्यब्दोऽन्यथाशब्दार्थे, नीचत्वाभावे इत्यर्थः । कथं केन हेतुना । विपरीतमतिः  
विपरीता आत्मयोगक्षेमप्रतिकूला मतिः द्यूतगोचरा यस्य स तथाभूतः । भवेयमि-  
त्यर्थम् । अद्य हृदानीं द्यूतपराजितसमुदाचारानुष्ठानयोग्येऽस्मिन् समये इत्यर्थः ।  
नयानयज्ञौ द्यूतनीत्यनीतिवेदिनौ । युवां, रोषं परित्यजतं, द्यूतविजितैर्नामेदृशः  
परिभवः सोढव्य एव, न तु पराक्रमेण सद्यः प्रतिकर्तुं योग्य इति भावः । परा-  
क्रमेण को दोषस्तत्राह— द्यूताधिकारं द्यूतेन अधिक्रियते प्रस्तूयत इति द्यूताधि-  
कारः । तं द्यूतनिमित्तकमित्यर्थः । अवमानम्, अमृष्यमाणाः असहमानाः, अ-  
र्थाद् विक्रमेण प्रतिकर्तुं सद्यो व्यवस्यन्तः पुरुषाः । सत्त्वाधिकेषु सत्त्वं पराक्रमः  
तेनाधिकेषु महापराक्रमशालिषु मध्ये । वचनीयपराक्रमाः वचनीयः अकालप्रयो-  
गान्निन्द्यः पराक्रमः विक्रमो येषां ते तथोक्ताः स्युः ॥ ११ ॥

अक्षानित्यादि । अक्षान् पाशकान् । कितवः अक्षदेवी । स्वकीर्त्या आ-  
त्मयशसा अक्षदेवननैपुण्यजन्मना । स्वैरासनः स्वैरं स्वच्छन्दम् अगणितगुरुजन-  
सान्निध्यम् आसनम् उपवेशप्रकारो यस्य सः । रुदन्तीम् अश्रु मुञ्चन्तीम् । रुदन्ता-  
तोस्तुदादित्वमप्यत एव प्रयोगात् कल्प्यम् । काक्षेण पश्यति अक्षिकोणेन विलो-  
कते । अक्षम् इन्द्रियं तच्च प्रकृतेऽक्षिरूपम् । ईषदक्षं काक्षम् । 'ईषदर्थे' इति कोः

एतावाचार्यपितामहौ तां दृष्ट्वा लज्जायमानौ पटान्तान्तर्हितमुखौ स्थितौ ।  
अहो अस्य वर्णाढ्यता । अहो भावोपपन्नता । अहो युक्तलेखता । सुव्य-  
क्तमालिखितोऽयं चित्रपटः । प्रीतोऽस्मि । कोऽत्र ।

काञ्चुकीयः — जयतु महाराजः ।

दुर्योधनः — बादरायण! आनीयतां स विहगवाहनमात्रविस्मितो दूतः ।

काञ्चुकीयः — यदाज्ञापयति महाराजः । ( निष्क्रान्तः । )

दुर्योधनः — वयस्य ! कर्ण !

प्रातः किलाद्य वचनादिह पाण्डवानां दौत्येन भृत्य इव कृष्णमतिः स कृष्णः ।  
श्रोतुं सखे ! त्वमपि सज्जय कर्ण ! कर्णौ नारीमृदूनि वचनानि युधिष्ठिरस्य ॥  
( ततः प्रविशति वासुदेवः काञ्चुकीयश्च । )

वासुदेवः — अद्य खलु धर्मराजवचनाद् धनञ्जयाकृत्रिममित्रतया चा-  
हवदर्पमनुक्तग्राहिणं सुयोधनं प्रति मथाप्यनुचितदौत्यसमयोऽनुष्ठितः ।

कादेशः । काक्षेणेति लिखतिनापि संबध्यते । काक्षेण गां लिखत्याप कुत्सितेन पा-  
शकेन भूमिं लिखति च । इह 'का पथ्यक्षयोः' इति कादेशः । नयशः नीतिशः  
न्युतविशेषज्ञो वा 'नयो नीतिन्युतविशेषयोः' इति मेदिनी ॥ १२ ॥

एतावित्यादि । लज्जायमानौ लज्जामनुभवन्तौ । 'सुखादिभ्यः' — इति वयङ् ।  
लज्जाशब्दस्य सुखादिषु पाठः कल्प्यः । पटान्तान्तर्हितमुखौ वस्त्राग्रच्छन्नवदनौ ।  
अहो इति श्लाघायाम् । अस्य चित्रपटस्य । वर्णाढ्यता वर्णसम्पन्नता । भावोपप-  
न्नता भावेन स्वभावेन आलेखनीयवस्तुगतेन, चित्रकाराभिप्रायेण वा उपपन्नता  
संवादिता । 'भावः सत्तास्वभावाभिप्रायचेष्टात्मजन्मसु' इति मेदिनी । युक्तलेखता  
युक्तः अन्यूनानतिरिक्तः लेखो लेखनं यस्मिन् स युक्तलेखः तस्य भावस्तत्ता ॥

बादरायणेत्यादि । विहगवाहनमात्रविस्मितः विहगः पक्षी गरुडः तद्रूपं  
वाहनं तन्मात्रेण विस्मितः गर्वितः ॥

प्रात इत्यादि । कृष्णमतिः मलिनबुद्धिः । त्वमपीत्यपिशब्देन अहं सजित-  
कर्णः स्थित एवेति द्योत्यते । नारीमृदूनि स्त्रीवचनविकृत्वानि । वृत्तौ नारीशब्दो  
नारीसमवेतवचनक्रियावर्ती ॥ १३ ॥

अद्येत्यादि । धनञ्जयाकृत्रिममित्रतया च धनञ्जयस्यार्जुनस्य अकृत्रिमं निरु-  
पाधिकं मित्रं सुहृत् तस्य भावस्तत्ता तथा च । आहवदर्पम् आहवे युद्धे दर्पः



कृष्णापराभवभुवा रिपुवाहिनीभकुम्भस्थलीदलनतीक्ष्णगदाधरस्य ।  
भीमस्य कोपशिखिना युधि पार्थपत्रिचण्डानिलैश्च कुरुवंशवनं विनष्टम् ॥  
इदं सुयोधनशिविरम् । इह हि,

आवासाः पार्थिवानां सुरपुरसदृशाः स्वच्छन्दविहिता

विस्तीर्णाः शस्त्रशाला बहुविधकरणैः शस्त्रैरुपचिताः ।

हेषन्ते मन्दुरास्थास्तुरगवरघटा बृंहन्ति करिण

ऐश्वर्यं स्फीतमेतत् स्वजनपरिभवादासन्नविलयम् ॥ १५ ॥

भोः,

दुष्टवादी गुणद्वेषी शठः स्वजननिर्दयः ।

सुयोधनो हि मां दृष्ट्वा नैव कार्यं करिष्यति ॥ १६ ॥

भो बादरायण ! किं प्रवेष्टव्यम् ।

काञ्चुकीयः — अथकिमथकिम् । प्रवेष्टुमर्हति पद्मनाभः ।

वासुदेवः — (प्रविश्य) कथं कथं मां दृष्ट्वा सम्भ्रान्ताः सर्वक्षत्रियाः ।

अलमलं संभ्रमेण । स्वैरमासतां भवन्तः ।

अहङ्कारो यस्य तम् । अनुक्तग्राहिणम् उक्तावधीरणम् । मयापि अननुष्ठितपूर्वानु-  
चितकर्मणापि । समयशब्द आचारे सङ्केते वा ।

कृष्णेति । रिपुवाहिनीभकुम्भस्थलीदलनतीक्ष्णगदाधरस्य रिपुवाहिनीभानां  
शत्रुसेनागजानां कुम्भस्थल्या मस्तकस्थलस्य दलने पाटने तीक्ष्णा निर्दया या गदा  
आयुधविशेषः तस्या धरस्य धारयितुः । भीमस्य, कृष्णापराभवभुवा द्रौपदीपरिभ-  
वजन्मना । कोपशिखिना कोपाग्निना । पार्थपत्रिचण्डानिलैश्च अर्जुनवाणरूपैश्चण्डमा-  
तैश्च । कुरुवंशवनं कुरूणां वंशः कुलमेव वंशो बहुशाखत्वाद् वेणुः तस्य वनम् । विन-  
ष्टं, भावित्वेनाभिमतस्य विनाशस्य भूतत्ववचनम् अचिरावश्यम्भावद्योतनार्थम् ॥ १४ ॥

आवासा इत्यादि । बहुविधकरणैः बहुप्रकारव्यापारैः । हेषन्ते शब्दायन्ते ।  
मन्दुरास्थाः अश्वशालास्थाः । तुरगवरघटाः अश्वश्रेष्ठसमूहाः । बृंहन्ति गर्जन्ति ।  
बृहि शब्दे । करिणः गजाः । स्फीतं समृद्धम् । आसन्नविलयं सन्निहितनाशम् । इह  
तृतीयपादान्तलघोर्बैकल्पिकं गुरुत्वं बोद्धव्यम् ॥ १५ ॥

भो इति विषादसूचनं वक्ष्यमाणार्थचिन्तया ।

दुष्टेत्यादि । दुष्टवादी दुष्टं वदितुं शीलमस्येति तथा । शठः धूर्तः ॥ १६ ॥

कथमित्यादि । सम्भ्रान्ताः प्रत्युत्थाने व्यग्राः ॥

**दुर्योधनः** — कथं कथं केशवं दृष्ट्वा सम्भ्रान्ताः सर्वक्षत्रियाः । अल-  
मलं सम्भ्रमेण । स्मरणीयः पूर्वमाश्रावितो दण्डः । नन्वहमाज्ञता ।

**वासुदेवः** — (उपगम्य) भोः सुयोधन ! किमास्से ।

**दुर्योधनः** — (आसनात् पतित्वा आत्मगतम्) सुव्यक्तं प्राप्त एव केशवः ।

उत्साहेन मतिं कृत्वाप्यासीनोऽस्मि समाहितः ।

केशवस्य प्रभावेन चलितोऽस्म्यसनादहम् ॥ १७ ॥

अहो बहुमायोऽयं दूतः । (प्रकाशम्) भो दूत ! एतदासनमास्यतां ।

**वासुदेवः** — आचार्य ! आस्यताम् । गाङ्गेयप्रमुखा राजानः ! स्वैर-  
मासतां भवन्तः । वयमप्युपविशामः । (उपविश्य) अहो दर्शनीयोऽयं चि-  
त्रपटः । मा तावत् । द्रौपदीकेशाम्बरार्कषणमत्रालिखितम् अहोतुखलु,  
सुयोधनोऽयं स्वजनावमानं पराक्रमं पश्यति बालिशत्वात् ।

को नाम लोके स्वयमात्मदोषमुद्धाटयेन्नष्टवृणः सभासु ॥ १८ ॥

कथं कथं केशवमित्यादि । अहमिति स्वाज्ञानुष्ठापननिर्वन्धित्वं द्योतयति ॥

भो इत्यादि । किम् आस्से कुशली वर्तसे किमित्यर्थः । कुशलप्रश्नसमुदा-  
चार ईदृशो भासनाटकेषूपलभ्यते ॥

आसनात् पतित्वेति । पतनं च संभ्रमं चलनम् । सम्भ्रमे च केशवप्रा-  
प्तिज्ञानं निमित्तम् ।

आसनादचलने प्रयत्नमास्थितस्यापि मम कृष्णप्राप्तिज्ञानमात्रेण संभ्रमं  
यच्चलनं सञ्जातं तत् कृष्णस्य माहात्म्यादित्याह — उत्साहेनेति । अहं, समाहितः  
अविक्षिप्तचित्तः । उत्साहेन अविशङ्क्येत्यर्थः । मतिम् अनुत्थाननिश्चयम् । कृ-  
त्वापि, आसीनोऽस्मि । तथापीत्यर्थगम्यम् । केशवस्य, प्रभावेन महिम्ना । आ-  
सनात्, चलितः संभ्रमोत्थितः । अस्मि ॥ १७ ॥

अहो इत्यादि । बहुमायः बह्वी बहुप्रकारा माया शाम्बरी यस्य सः ॥

प्रत्युत्थानोपचारेणात्मानं सम्भावयतो द्रोणभीष्मादीन् प्रतिसत्कुर्वन्नाह —  
आचार्येत्यादि । गाङ्गेयप्रमुखाः भीष्ममुखाः । सुखं प्रगतः प्रमुखः मुख्यः ।  
आपातदर्शनप्रवृत्तं चित्रपटश्लाघावाद् तद्गतजुगुप्सितविशेषदर्शनेनाक्षिपति — मा  
तावदिति । 'केशवर्णमि'ति कश्चित् पाठः । अहोतुखलु इत्याश्चर्ये ।

**सुयोधन** इत्यादि । पराक्रमं पश्यति शौर्यं मन्यते । बालिशत्वात् मौख्यात् ।  
नष्टवृणः निर्जुगुप्सः ॥ १८ ॥



आः अपनीयतामेष चित्रपटः ।

दुर्योधनः—बादरायण! अपनीयतां किल चित्रपटः ।

काञ्चुकीयः—यदाज्ञापयति महाराजः । (अपनयति ।)

दुर्योधनः—भो दूत !

धर्मात्मजो वायुमुतश्च भीमो भ्रातार्जुनो मे त्रिदशेन्द्रसूनुः ।

यमौ च तावद्विशुतौ विनीतौ सर्वे सभृत्याः कुशलोपपन्नाः ॥ १९ ॥

वासुदेवः—सदृशमेतद् गान्धारीपुत्रस्य । अथकिमथकिम् । कुशलिनः सर्वे । भवतो राज्ये शरीरे बाह्याभ्यन्तरे च कुशलमनामयं च पृष्ट्वा विज्ञापयन्ति युधिष्ठिरादयः पाण्डवा—

अनुभूतं महद् दुःखं संपूर्णः समयः स च ।

अस्माकमपि धर्म्यं यद् दायार्थं तद् विभज्यताम् ॥ २० ॥

इति ।

दुर्योधनः—कथं कथं दायार्थमिति । भोः,

वने पितृव्यो मृगयाप्रसङ्गतः कृतापराधो मुनिशापमाप्तवान् ।

तदा प्रभृत्येव स दारनिःस्पृहः परात्मजानां पितृतां कथं व्रजेत् ॥ २१ ॥

धर्मात्मज इत्यादि । त्रिदशेन्द्रसूनुः देवेन्द्रपुत्रः । यमौ युग्मजातौ नकुल-सहदेवौ । अश्विमुतौ अश्विनोर्देवतयोः पुत्रौ । कुशलोपपन्नाः क्षेमयुक्ताः किम् । इह प्रश्नकाकुः ॥ १९ ॥

सदृशमित्यादि । अथकिमित्यङ्गीकारे । बाह्यान्तरे शरीरे च बहिर्भवे अभ्यन्तरभवे देहे च । तत्राभ्यन्तरं शरीरं मनः । अनामयम् आरोग्यम् ।

अनुभूतमित्यादि । स समयः एकवर्षाज्ञातवाससङ्केतसचिवो द्वादशवर्षव-नवाससङ्केतः । धर्म्यं धर्मादनपेतम् । दायार्थं पितृरिक्त्यं । दायः कुलघनं दायरूपम् आद्यम् अदनीयं भोग्यं वस्तु दायार्थमिति व्युत्पत्तिः ॥ २० ॥

कथमित्यादि । इतिशब्दानन्तरम् उच्यत इति शेषः । एवञ्च पार्थानां दायार्थमेव नास्तीत्यर्थः ।

अस्माभिर्भुज्यमानं पितृव्यस्य पाण्डोर्धनं पार्थान् प्रति तदा दायार्थं स्वाद्, यदि पाण्डुस्तेषां पिता स्यात् । स तु तान् प्रति पितैव न भवतीत्याह—नन इति ।

वासुदेवः—पुराविदं भवन्तं पृच्छामि —

विचित्रवीर्यो विषयी विपत्तिं क्षयेण यातः पुनरम्बिकायाम् ।

व्यासेन जातो धृतराष्ट्र एष लभेत राज्यं जनकः कथं ते ॥ २२ ॥

मा मा भवान्,

एवं परस्परविरोधविवर्धनेन शीघ्रं भवेत् कुरुकुलं नृप ! नामशेषम् ।

तत् कर्तुमर्हति भवानपकृष्य रोषं यत् त्वां युधिष्ठिरमुखाः प्रणयाद् ब्रुवन्ति ॥

दुर्योधनः — भो दूत ! न जानाति भवान् राज्यव्यवहारम् ।

पितृव्यः पितृभ्राता पाण्डुः । वने, मृगयाप्रसङ्गतः आखेटप्रसक्त्या । कृतापराधः, अपराधश्च, मृग्या सह मृगरूपं धृत्वा क्रीडतः किन्दमाख्यस्य मुनेर्वधरूपः । अत एव, मुनिशापं 'पत्नीसंसर्गो मरिष्यसी'त्येवमात्मकं मुनेर्निग्रहवचनम् । आगतवान् । तदा प्रभृत्येव शापप्राप्तिकालादारभ्यैव । दारनिःस्पृहः कलत्रनिराशः । सः पितृव्यः । परात्मजानां परेषाम् अन्येषां धर्म-वायु-शक्राश्विनाम् आत्मजाः पुत्राः परात्मजाते परेषाम् । पितृतां, कथं ब्रजेत् नैव ब्रजेदित्यर्थः ॥ २१ ॥

पुरेत्यादि । पुराविदं पुरावृत्तज्ञम् ।

विचित्रेति । विषयी विषयासक्तः । विचित्रवीर्यः, क्षयेण राज्यक्षमणा । विपत्तिं यातः मृतिं गतः । पुनः पश्चात् । व्यासेन महर्षिणा निमित्तेन । अम्बिकायां विचित्रवीर्यभार्यायाम् । जातः, ते, जनकः पिता । एषः धृतराष्ट्रः, राज्यम् अपितुर्विचित्रवीर्यस्य राष्ट्रम् । कथं केन न्यायेन । लभेत । यदि परात्मजो धृतराष्ट्रो विचित्रवीर्यस्य क्षेत्रजः पुत्र इति कृत्वा "अपुत्रेण परक्षेत्रे नियोगोत्पादितः सुतः । उभयोरप्यसौ रिक्थी पिण्डदाता च धर्मतः ॥" इति शास्त्रात् क्षेत्ररिक्थं लभेत, तर्हि पार्था अपि क्षेत्रजाः पाण्डोः क्षेत्रिभूतस्य रिक्थं लभेरन्नेवेति भावः ॥ २२ ॥

मा मा भवानेवमिति । हे नृप ! भवान्, एवं 'परात्मजानां पितृतां कथं ब्रजेद्' इत्यनेन प्रकारेण । मा मा, कथयत्वित्यर्थगम्यम् । कथने दोषमाह — परस्परेत्यादिना । नामशेषं नष्टम् । अपकृष्य नियम्य । प्रणयात् जेहाद् अथवा प्रार्थनयेत्यर्थः ॥ २३ ॥

भो दूतेत्यादि । भवानिति अराजकुलप्रसूतत्वं द्योतयति । अत एव राज्य-व्यवहारानभिज्ञत्ववाचोयुक्तिरुपपन्नतरा । राजत्वं हि यदुकुलस्य खण्डितं पूर्वपुरुष-ययातिशापात् ।



राज्यं नाम नृपात्मजैः सहृदयैर्जित्वा रिपून् भुज्यते  
तल्लोके न तु याच्यते न तु पुनर्दानाय वा दीयते ।

काङ्क्षा चेन्नृपतित्वमाप्तुमचिरात् कुर्वन्तु ते साहसं  
स्वैरं वा प्रविशन्तु शान्तमतिभिर्जुष्टं शमायाश्रमम् ॥ २४ ॥

वासुदेवः — भोः सुयोधन ! अलमलं बन्धुजने परुषमभिधातुम् ।

पुण्यसञ्चयसम्प्राप्तमधिगम्य नृपश्रियम् ।

वञ्चयेद् यः सुहृद्वन्धून् स भवेद् विफलश्रमः ॥ २५ ॥

दुर्योधनः — भो दूत !

स्यालं तव गुरोर्भूषं कंसं प्रति न ते दया ।

कथमस्माकमेवं स्यात् तेषु नित्यापकारिषु ॥ २६ ॥

राज्यमिति । राज्यं नाम, नामेति सम्भावनायाम् । सहृदयैः सचित्तैः  
समुन्नतचित्तैरित्यर्थः । नृपात्मजैः नृपस्य औरसैः पुत्रैः । रिपून् शत्रून् । जित्वा अभि-  
भूय । भुज्यते अनुभूयते । यथास्माभिस्तथेत्यर्थम् । लोके, तद् राज्यम् । न तु  
याच्यते नैव भिक्ष्यते । यथा पार्थैस्तथेत्यर्थम् । वा अथवा । दीनाय दरिद्राय ।  
न तु पुनः दीयते नैव दीयते । इत्थं राज्यव्यवहारस्य स्थितौ पार्थैर्यत् कर्तव्यं तद्  
बोधयति — नृपतित्वं राजत्वम् । अचिराद् अविलम्बम् । आतुं लब्धुं । काङ्क्षा  
इच्छा । चेद् अस्ति यदि । ते पार्थाः । साहसं युद्धम् । कुर्वन्तु, अर्थादस्माभिः  
सह । वा पक्षान्तरे राज्येप्सामावे इत्यर्थः । शान्तमतिभिः निर्मत्सरबुद्धिभिः अर्थाद्  
मुनिभिः । जुष्टं सेवितम् आश्रमं मुनिगृहम् । शमाय शान्त्यर्थम् । स्वैरं स्वच्छन्दम् ।  
प्रविशन्तु ॥ २४ ॥

अलमित्यादि । न युज्यत इत्यर्थेऽलशब्दः । द्विरक्तिर्दाढ्याय । परुषं  
निष्ठुरम् ।

पुण्येति । यः, पुण्यसञ्चयसंप्राप्तं सञ्चितपुण्योपनताम् । नृपश्रियं राजल-  
क्ष्मीम् । अधिगम्य स्वीकृत्य । सुहृद्वन्धून्, वञ्चयेत् नृपश्रीसंविभागेन नानुगृहीयात् ।  
सः, विफलश्रमः विफलः इष्टासिद्धया निष्फलः अनिष्टप्राप्त्या विपरीतफलो वा  
श्रमः वञ्चनविषय आयासो यस्य स तथा । भवेत् । सुहृद्वन्धुविषयया वञ्चनया  
इष्टासिद्धिरनिष्टप्राप्तिश्च भवतीत्यभिप्रायः ॥ २५ ॥

बन्धुवञ्चनोक्तिमसहमान आह — स्यालमिति । तव, गुरोः पितुर्वसुदे-  
वस्य स्यालं पत्नीभ्रातरम् । अर्थात् त्वन्मातुलम् । भूषं राजानम् । कंसं प्रति, ते,

वासुदेवः — अलं तन्मद्दोषतो ज्ञातुम् ।

कृत्वा पुत्रवियोगार्ता बहुशो जननीं मम ।

वृद्धं स्वपितरं बद्धा हतोऽयं मृत्युना स्वयम् ॥ २७ ॥

दुर्योधनः — सर्वथा वञ्चितस्त्वया कंसः । अलमात्मस्तवेन । न शौर्यमेतत् । पश्य,

जामातृनाशव्यसनाभितप्ते रोषाभिभूते मगधेश्वरेऽथ ।

पलायमानस्य भयातुरस्य शौर्यं तदेतत् क गतं तवासीत् ॥ २८ ॥

वासुदेवः — भोः सुयोधन ! देशकालावस्थापेक्षि खलु शौर्यं नया-  
नुगामिनाम् । इह तिष्ठतु तावदस्मद्गतः परिहासः । स्वकार्यमनुष्ठीयताम् ।

दया, न, नासीत् । स हि निहतस्त्वयेत्यर्थः । एवं, सुहृद्बन्धुमुख्ये स्वमातुलेऽपि  
तव दया नेत्येवं स्थित इत्यर्थः । नित्यापकारिषु, तेषु पाण्डवेषु विषये । अस्माकं,  
कथं स्यात्, अर्थाद् दया ॥ २६ ॥

अलमिति । तत् कंसहननम् । मद्दोषतो ज्ञातुं मद्दोषान्निष्पन्नं मन्तुम् । अलं  
न युज्यते ।

कंस आत्मदोषादेव मृत्युवशं गत इत्याह — कृत्वेत्यादि । स्वपितरम् उ-  
पसेनम् । शिशुभूतबहुभागिनेयहननं, निरपराधनिजभगिनीशोकोत्पादनम्, आत्म-  
पितृबन्धनम् इत्येतैः पापकृत्यैः कंसः स्वयमेव मृत्युवशं गतो न तु मया हत इति  
श्लोकाभिप्रायः ॥ २७ ॥

सर्वथेत्यादि । एतत् कंसहननम् । शौर्यं न, शूरकर्म न भवति । पश्य  
वक्ष्यमाणं जानीहीत्यर्थः ।

जामात्रिति । अथ कंसवधानन्तरम् । जामातृनाशव्यसनाभितप्ते जामातुः  
स्वदुहितृभर्तुः कंसस्य नाशेन यद् व्यसनं दुखं तेनाभितप्ते । मगधेश्वरे जरासन्धे ।  
रोषाभिभूते सति कोपाविष्टे सति, कोपात् त्वां प्रति कृताभिषेणने सतीत्यर्थम् । भ-  
यातुरस्य भयपीडितस्य । अत एव पलायमानस्य स्वावासदेशं परित्यज्य धावतः ।  
स व तदेतद्, यत् कंसे प्रयुक्तं तदिदमित्यर्थः । शौर्यं, क, गतम् आसीत् ॥ २८ ॥

भो इत्यादि । देशकालावस्थापेक्षि देशं कालम् अवस्थां च अपेक्षितुं शी-  
लमस्येति तथा । अपेक्षितमिति पाठे सञ्ज्ञातापेक्षं देशकालावस्थासापेक्षमित्यर्थः ।



कर्तव्यो भ्रातृषु स्नेहो विस्मर्तव्या गुणेतराः ।

सम्बन्धो बन्धुभिः श्रेयान् लोकयोरुभयोरपि ॥ २९ ॥

दुर्योधनः —

देवात्मजैर्मुन्युष्याणां कथं वा बन्धुता भवेत् ।

पिष्टपेषणमेतावत् पर्याप्तं छिद्यतां कथा ॥ ३० ॥

वासुदेवः — (आत्मगतम्)

प्रसाद्यमानः साम्राज्यं न स्वभावं विमुञ्चति ।

हन्त संक्षोभयाम्येनं बचोभिः परुषाक्षरैः ॥ ३१ ॥

(प्रकाशम्) भोः सुयोधन ! किं न जानीषेऽर्जुनस्य बलपराक्रमम् ।

दुर्योधनः — न जाने ।

वासुदेवः — भोः ! श्रूयतां,

कैरातं वपुरास्थितः पशुपतिर्युद्धेन सन्तोषितो

वह्नेः खाण्डवमश्रतः सुमहती वृष्टिः शरैश्छादिता ।

देवेन्द्रार्तिकरा निवातकवचा नीता क्षयं लीलया

नन्वेकेन तदा विराटनगरे भीष्मादयो निर्जिताः ॥ ३२ ॥

एवञ्च जरासन्धाभियाने शौर्यं देशकालाननुगुणत्वात् प्रयुक्तमित्यभिप्रायः । नयानु-  
गामिनां नीत्यनुसारिणाम् । अस्मद्गतः अस्मत्संबद्धः ।

कर्तव्य इत्यादि । गुणाः इतरे अन्ये येभ्यस्ते गुणेतराः दोषाः । उभयोः  
इह परत्र च ॥ २९ ॥

देवेत्यादि । देवात्मजैः देवानां यमादीनां पुत्रैः । पिष्टपेषणं पिष्टपेषणकल्पं  
'राज्यं दीयतामि'त्यस्यार्थस्योक्तस्यैव पुनःपुनर्वचनम् । पर्याप्तं यथेप्सितम् । कथा  
राज्यदानप्रस्तावः । छिद्यतां विरम्यताम् ॥ ३० ॥

प्रसाद्यमान इत्यादि । साम्ना सान्त्वेन । हन्तेति सम्भ्रमे । संक्षोभयामि  
स्वनिश्चयाद् विचालयामि ॥ ३१ ॥

भो इत्यादि । बलपराक्रमं बलं शक्तिः तद्युक्तं विक्रमम् ।

कैरातमित्यादि । कैरातं किरातस्य व्यावस्थेदम् । आस्थितः आश्रितः ।  
पशुपतिः परमेश्वरः । खाण्डवं तदाख्यं वनम् । अश्रतः दहतः । वृष्टिः इन्द्रोत्पादितं  
मेघवर्षम् । निवातकवचाः असुरविशेषाः । एकेन असहायेन ॥ ३२ ॥

अपिच, तवापि प्रत्यक्षमपरं कथयामि ।

ननु त्वं चित्रसेनेन नीयमानो नभस्तलम् ।

विक्रोशन् घोषयात्रायां फल्गुनेनैव मोक्षितः ॥ ३३ ॥

किं बहुना ,

दातुमर्हसि मद्वाक्याद् राज्यार्धं धृतराष्ट्रज ! ।

अन्यथा सागरान्तां गां हरिष्यन्ति हि पाण्डवाः ॥ ३४ ॥

दुर्योधनः — कथं कथम् । हरिष्यन्ति हि पाण्डवाः ।

प्रहरति यदि युद्धे मारुतो भीमरूपी

प्रहरति यदि साक्षात् पार्थरूपेण शक्रः ।

परुषवचनदक्ष ! त्वद्वचोभिर्न दास्ये

तृणमपि पितृभुक्ते वीर्यगुप्ते स्वराज्ये ॥ ३५ ॥

नन्वित्यादि । चित्रसेनेन गन्धर्वविशेषेण । फल्गुनेनैव अर्जुनेनैव, न तु त्वत्सुहृत्तमैः कर्णादिभिः । मोक्षितः मोक्षितः ॥ ३३ ॥

दातुमित्यादि । राज्यार्धं राज्यस्य अर्धः असमो यः कश्चिदंशो राज्यार्धः तम् । समांशविवक्षायां तु अर्धशब्दस्य क्लीबत्वाद् ‘अर्धं नपुंसकम्’ इति समासे अर्धराज्यमिति स्यात् । असमांशदानोक्त्या च “पञ्च नस्तात दीयन्तां ग्रामा वा नगराणि वा । वसेम सहिता येषु मा च नो भरता नश्नन् ॥” इति महाभार-  
तोक्तः पञ्चग्रामप्रार्थनरूपः अवरपक्षः सूचितः । सागरान्तां समुद्रसीमाम् । हरि-  
ष्यन्ति हि बलाद् ग्रहीष्यन्त्येव ॥ ३४ ॥

कथमित्यादि । कथंशब्दो गर्हायाम् । हरिष्यन्तीत्यत्र काकुः ।

प्रहरतीति । मारुतः वायुदेवः । भीमरूपी भीमसेनरूपवान् सन् । युद्धे अचिरभाविनि रणे । प्रहरति यदि, पुत्रपक्षपातात् प्रहरिष्यति चेदित्यर्थः । वर्त-  
मानसामीप्ये लट् । प्रहरतिरिहाकर्मक आयुधप्रयोगे वर्तते । प्रहरत्वित्यध्याहारः,  
अनुज्ञायां च लोट्, कामं प्रहरणमभ्यनुजानामि न ह्यहं प्रहरणाद् विभेमीत्यभिप्रायः ।  
शक्रः इन्द्रः । साक्षात् प्रत्यक्षम् । पार्थरूपेण अर्जुनरूपं धृत्वेत्यर्थः । प्रहरति यदि,  
प्रहरत्विति पूर्ववत् । हे परुषवचनदक्ष ! निष्ठुरभाषणचतुर ! । पितृभुक्ते मत्पित्रानु-  
भुक्ते । वीर्यगुप्ते मदीर्यरक्षिते । स्वराज्ये, तृणमपि परमाल्पमंशमपीत्यर्थः । त्वद्वचोभिः  
त्वद्वचनानुसारेण । न दास्ये, न वितरिष्यामि ॥ ३५ ॥



वासुदेवः — भोः कुरुकुलकलङ्कभूत ! अयशोलुब्ध ! वयं किल तृणान्तराभिभाषकाः ।

दुर्योधनः — भो गोपालक ! तृणान्तराभिभाष्यो भवान् ।

अवध्यां प्रमदां हत्वा हयं गोवृषमेव च ।

मल्लानपि सुनिर्लज्जो वक्तुमिच्छसि साधुभिः ॥ ३६ ॥

वासुदेवः — भोः सुयोधन ! ननु क्षिपसि माम् ।

दुर्योधनः — ननु सत्यमेवैतत् ।

वासुदेवः — गच्छामि तावत् ।

दुर्योधनः — गच्छ गच्छ पशुखुरोद्धतरेणुरूपिताङ्गो व्रजमेव । विफलकृतः कालः ।

वासुदेवः — एवमेवास्तु । न वयमनुक्तसन्देशा गन्तुमिच्छामः । तदाकर्ण्यतां युधिष्ठिरस्य सन्देशः ।

दुर्योधनः — आः अभाष्यस्त्वम् ।

अहमवधृतपाण्डरातपत्रो द्विजवस्त्रहस्तधृतान्मुसितकमूर्धा ।

अवनतनृपमण्डलानुयात्रैः सह कथयामि भवद्विधैर्न भाषे ॥ ३७ ॥

भो इत्यादि । तृणेन अन्तरं व्यवधानं येषाम् अभिभाष्येण सह ते तृणान्तराः, तृणान्तराः सन्तोऽभिभाषकाः तृणान्तराभिभाषकाः । तृणमन्तरतः कुतैव त्वमस्माकमभिभाष्यो न साक्षादित्यभिप्रायः ॥

अवध्यामित्यादि । अवध्यां वधानर्ही । प्रमदां स्त्रियं पूतनां नाम दानवीम् । हयम् अश्वरूपं केशिनामानमसुरम् । गोवृषम् अरिष्टर्षभं दानवम् । मल्लान् चाणूरादीन् मल्लजातिभवान् । ब्राह्मणपूर्वायां क्षत्रियायां क्षत्रियाजाता मल्ला उच्यन्ते, ते च मुष्टियुद्धाद्यभ्यासवृत्तयः । सुनिर्लज्जः सुष्ठु लज्जारहितः । अबलामृगदुर्बलहननं शिष्टगर्हितं कृतवतो हि लज्जोचिता । साधुभिः सद्भिर्मद्विधैः ॥ ३६ ॥

भो इत्यादि । क्षिपसि निन्दसि ॥

गच्छेत्यादि । व्रजमेव । गोपालकस्य गोष्ठगमनं युक्तम् । विफलकृतः

अनभिभाष्याभिभाषणे विनियुक्तत्वात् ॥

अहमित्यादि । सिक्तेति सेचनं राज्याभिषेकः । अवनतनृपमण्डलानुयात्रैः । अवनतस्य मदधश्चरस्य नृपमण्डलस्य अनुयात्रैः अनुयायिभिर्भृत्यैरित्यर्थः । कंस-

वासुदेवः — न व्याहरति किल मां सुयोधनः । भोः !

शठ ! बान्धवनिःश्रेह ! काक ! केकर ! पिङ्गल ! ।

त्वदर्यात् कुरुवंशोऽयमचिरान्नाशमेष्यति ॥ ३८ ॥

भो भो राजानः ! गच्छामस्तावत् ।

दुर्योधनः — कथं यास्यति किल केशवः । दुःशासन ! दुर्मर्षण !

दुर्मुख ! दुर्बुद्धे ! दुष्टेश्वर ! दूतसमुदाचारमतिक्रान्तः केशवो बध्यताम् ।

कथमशक्ताः । दुःशासन ! न समर्थः खल्वसि ।

करितुरगनिहन्ता कंसहन्ता स कृष्णः

पशुपकुलनिवासादानुजीव्यानभिज्ञः ।

हृतभुजबलवीर्यः पार्थिवानां समक्षं

स्ववचनकृतदोषो बध्यतामेष शीघ्रम् ॥ ३९ ॥

अयमशक्तः । मातुल ! बध्यतामयं केशवः । कथं पराङ्मुखः पतति ।

भवतु , अहमेव पार्श्वैर्बन्धामि । ( पाशमुद्यम्योपसर्पति । )

भृत्य इतिवत् क्षेपोऽयम् । कथयामि प्रतिजाने । कथयतः कथयामीत्युक्तिर्हि वि-  
शिष्टे कथने प्रतिज्ञानरूपे पर्यवस्यति । प्रतिज्ञानविषयश्च भवादृशैः साकम् अभा-  
षणम् ॥ ३७ ॥

शठेति । शठ ! वञ्चक ! । काक ! कटुभाषित्वात् काकसदृश ! । केकर !  
विकृताक्ष ! । तारकामपाङ्ग आकृष्य वीक्षको हि केकरः । काककेकरेत्येकपदं वा  
उपमानसमासात् । पिङ्गल ! चपलत्वाद् वानरकल्प ! त्वदर्यात् त्वन्निमित्तात् । अयं,  
कुरुवंशः, नाशम् अभावम् । एष्यति प्राप्स्यति ॥ ३८ ॥

अथ जिगमिषुं भगवन्तं बन्धुं सुयोधनस्य संरम्भः कथं यास्यतीत्यादिना  
प्रकाश्यते । दूतसमुदाचारम् अतिक्रान्तः दूतमर्यादामतिक्रम्य स्थितः । अतोऽप-  
राधी बन्धनार्ह इत्यर्थः । न समर्थः अर्थात् केशवं बन्धुम् ।

करीत्यादि । करितुरगनिहन्ता करिणः उत्पलापीडाख्यस्य गजस्य तुरगस्य  
अश्वामुरस्य च निहन्ता । पशुपकुलनिवासात् गोपालग्रहनिवासात् । आनुजीव्या-  
नभिज्ञः आनुजीव्यस्य अनुजीविकर्मणः अनभिज्ञः ॥ ३९ ॥

बन्धुं कृतप्रयत्नस्य दुःशासनस्याशक्तिमुल्लभ्याह — अयमशक्त इति ।  
शकुनिं चोदयति — मातुलेत्यादि । कथमित्यादि । पतति, बन्धुं किमपि चेष्टित्वा

8887



वासुदेवः — कथं मवितुकामो मां किल सुयोधनः । भवतु, सुयोध-  
नस्य सामर्थ्यं पश्यामि । (विश्वरूपमास्थितः ।)

दुर्योधनः — भो दूत !

सृजसि यदि समन्ताद् देवमायाः स्वमायाः

प्रहरसि यदि वा त्वं दुर्निवारैः सुरास्त्रैः ।

हयगजवृषभाणां पातनाज्जातदर्पो

नरपतिगणमध्ये बध्यसे त्वं मयाद्य ॥ ४० ॥

आः तिष्ठेदानीम् । कथं न दृष्टः केशवः । अयं केशवः । अहो ह्रस्वत्वं  
केशवस्य । आः तिष्ठेदानीम् । कथं न दृष्टः केशवः । अयं केशवः ।  
अहो दीर्घत्वं केशवस्य । कथं न दृष्टः केशवः । अयं केशवः । सर्वत्र मन्त्र-  
शालायां केशवा भवन्ति । किमिदानीं करिष्ये । भवतु, दृष्टम् । भो भो  
राजानः ! एकैकैः केशवो बध्यताम् । कथं स्वयमेव पाशैर्वद्धाः पतन्ति  
राजानः । साधु भो जम्भक ! साधु ।

परिश्रान्तो भुवि पततीत्यर्थः । भवत्विति निषेधेऽव्ययम् । दुःशासनादयो मा बध्नन्तु ॥

कथमित्यादि । मवितुकामः मवितुं बन्धुं काम इच्छा यस्य सः । मव  
बन्धने भ्वादिः । विश्वरूपं विश्वं कृत्स्नं जगत्, तदात्मकं रूपम् अपरिच्छिन्नम्  
आत्मनः स्वरूपमित्यर्थः । आस्थितः अङ्गीकृतवान् ॥

भगवतो विश्वरूपपदर्शनं मोहादिन्द्रजालप्रयोगं मन्यमान आह — सृज-  
सीत्यादि । देवमायाः देवानां मायाः । स्वमायाः आत्मदृष्टा मायाः । सुरास्त्रैः  
देवास्त्रैः । इह 'सृजसि यदि' इत्यत्र 'सृजे'त्यध्याहारः । यथाकामं मायाः सृज,  
न मे त्वन्मायासर्गाद् भयमिति भावः । तथा 'प्रहरसि यदि' इत्यत्र 'प्रहरे'त्य-  
ध्याहारः' यथाकामं प्रहर, न मे सुरास्त्रप्रहाराद् भयमिति भावः ॥ ४० ॥

अथात्यद्भुतभगवद्विश्वरूपदर्शनोद्भ्रान्तस्य भ्रमविलसितवर्णनायोपक्रमः —  
आस्तिष्ठेत्यादिना । दृष्टस्य भगवतो झटिति तिरोभावादाह — कथमित्यादि । पुन-  
राविर्भावादाह — अयं केशव इति । एवमुत्तरत्र । नृपान् केशवबन्धनार्थमुद्यम्य  
पाशैरात्मानमेव बद्धा भूमौ पतितान् दृष्ट्वाह — कथं स्वयमेवेत्यादि । जम्भक ! माया-  
विन् ! ।

वासुदेवः — सुदर्शन ! रोषात् समुदाचारो नावेक्षितः । गम्यतां स्वनिलयमेव ।

सुदर्शनः — यदाज्ञापयति भगवान् नारायणः । कथं कथं गोपालक इति । त्रिचरणातिक्रान्तत्रिभुवनो नारायणः खल्वत्रभवान् । शरणं व्रजन्तु भवन्तः । यावद् गच्छामि । अये एतद् भगवदायुधवरं शार्ङ्गं प्राप्तम् ।

तनुमृदुललिताङ्गं स्त्रीस्वभावोपपन्नं हरिकरधृतमध्यं शत्रुसङ्घैककालः ।

कनकखचितपृष्ठं भाति कृष्णस्य पार्श्वे नवसलिलदपार्श्वे चारु विद्युल्लतेव ॥

भूतले, जातस्य अवतीर्णस्य अर्थात् तव । श्रमः मनुष्यरूपेणावतरणयत्नः । अस्मिन् दुर्योधने । एवं गते सति इमं प्रकारं प्राप्ते । मया निहते सतीत्यर्थः । विफलो ननु स्यात् निष्फल एव भवेत् । युद्धप्रवर्तकसुयोधनाभावेन युद्धाभावे जनक्षयाभावादिति भावः ॥ ४६ ॥

सुदर्शनेत्यादि । समुदाचारः तटस्थवृत्तिः स्वकृत्यं वा । स्वनिलयमेव स्वस्यालयमुद्दिश्यैव । गम्यतां, न त्विदानीं सुयोधनो हन्यतामित्यर्थः ॥

यदित्यादि । कथं कथं गोपालक इति । गोपालक इति बुद्धिर्वो गृहीतेत्यर्थः । कथंशब्दो गृहीयाम् । कस्तर्ह्ययं तत्राह — त्रिचरणेत्यादि । त्रिचरणातिक्रान्तत्रिभुवनः त्रिभिश्चरणैः पदन्यासैः अतिक्रान्तं लङ्घितं त्रिभुवनं लोकत्रयं येन सः । त्रिभुवन इत्यस्य स्थाने त्रिलोक इत्यपि पाठः । तदा त्रिचरणातिक्रान्ताः अवयवा लोका येन स इति विग्रहः । भवन्तः, शरणं व्रजन्तु रक्षकं प्रपद्यन्ताम्, अर्थाद् भगवन्तं । यावद् गच्छामि गमिष्यामि । ‘यावत्पुराणिपातयोर्लट्’ इति लट् । अथ भगवदनुज्ञया गच्छतः सुदर्शनस्य क्रमेण शार्ङ्गकौमोदकीपाञ्चजन्यनन्दकगरुडैः पथि समागमं, भगवदभिप्रायनिवेदनेन तेषां निवृत्तिं च वक्तुमुपक्रमः — अये एतदित्यादिना । शार्ङ्गं विष्णुचापः ।

तन्विति । तनुमृदुललिताङ्गं कृशश्लक्ष्णकौमलावयवम् । अत एव स्त्रीस्वभावोपपन्नं स्त्रीस्वभावयुक्तम् । हरिकरधृतमध्यं व्यापारसमयेषु कृष्णपाणिगृहीतमध्यम् । शत्रुसङ्घैककालः शत्रुसमूहस्य मुख्यो मृत्युः । कनकखचितपृष्ठं कनकखचितं स्वर्णसंपृक्तं पृष्ठम् उपरिभागो यस्य तत् । एतेन विद्युल्लतासावर्ण्यं ध्वनितम् । चारु मनोहरम् । प्रकृतं शार्ङ्गं, नवसलिलदपार्श्वे नूतनमेघोपान्ते । विद्युल्लतेव विद्युत् तटित् लतेव वल्लीव दीर्घप्रसृतत्वाद् विद्युल्लता, उपमितसमासः, सेव । कृष्णस्य पार्श्वे भाति कृष्णस्य देहोपान्ते प्रकाशते । अर्थाद् व्यापारसमयेषु ॥ ४७ ॥



भो भोः ! शार्ङ्ग ! प्रशान्तरोषो भगवान् नारायणः । गम्यतां स्वनिलयमेव ।  
हन्त निवृत्तः । यावद् गच्छामि । अये इयं कौमोदकी प्राप्ता ।

मणिकनकविचित्रा चित्रमालोत्तरीया सुररिपुगणगात्रध्वंसने जातवृष्णा ।  
गिरिवरतटरूपा दुर्निवारातिवीर्या व्रजति नभसि शीघ्रं मेघवृन्दानुयात्रा ॥  
हे कौमोदकि ! प्रशान्तरोषो भगवान् नारायणः । हन्त निवृत्ता । यावद्  
गच्छामि । अये अयं पाञ्चजन्यः प्राप्तः ।

पूर्णेन्दुकुन्दकुमुदोदरहारगौरो नारायणाननसरोजकृतप्रसादः ।  
यस्य स्वनं प्रलयसागरघोषतुल्यं गर्भा निशम्य निपतन्त्यसुराङ्गनानाम् ॥  
हे पाञ्चजन्य ! प्रशान्तरोषो भगवान् । गम्यतां स्वनिलयमेव । हन्त निवृत्तः ।  
अये नन्दकासिः प्राप्तः ।

वनिताविग्रहो युद्धे महासुरभयङ्करः ।

प्रयाति गगने शीघ्रं महोल्केव विभात्ययम् ॥ ५० ॥

हे नन्दक ! प्रशान्तरोषो भगवान् । गम्यतां स्वनिलयमेव । हन्त निवृत्तः ।  
यावद् गच्छामि । अये एतानि भगवदायुधवराणि ।

भो भो इत्यादि । निवृत्तः कृष्णान्तिकगमनोद्यमानिवृत्त्य स्थित इत्यर्थः ।  
पुंस्त्वं शार्ङ्गाभिमानिदेवाभिप्रायम् । 'निवृत्तमि'ति वा पाठः ।

मणीत्यादि । मणिकनकविचित्रा रत्नैः स्वर्णैश्च अलाङ्कारभूतैश्चित्रवर्णा ।  
चित्रमालोत्तरीया चित्रा माला पुष्पसूग् उत्तरीयं यस्याः सा । गिरिवरतटरूपा गि-  
रिवरतटस्थ पर्वतराजोत्सेधस्थेव रूपम् आकृतिर्यस्याः सा । मेघवृन्दानुयात्रा मेघवृ-  
न्दम् अनुयात्रम् अनुगं यस्याः सा ॥ ४८ ॥

हे इत्यादि । पाञ्चजन्यः विष्णुशङ्खः ।

पूर्णेत्यादि । नारायणाननसरोजकृतप्रसादः श्रीकृष्णमुखपद्माध्मानानुगृ-  
हीतः ॥ ४९ ॥

हे पाञ्चजन्येत्यादि । नन्दकासिः नन्दकाख्यः खड्गः ।

वनितेत्यादि । वनिताविग्रहः स्त्रीरूपः । महोल्केव महती उल्का प्रज्वलि-  
ताग्रं काष्ठम् । तदिव ॥ ५० ॥

सोऽयं खड्गः खरांशोरपहसिततनुः स्वैः करैर्नन्दकाख्यः

सेयं कौमोदकी या सुररिपुकठिनोरःस्थलक्षोददक्षा ।

सैषा शार्ङ्गाभिधाना प्रलयघनरवज्यारवा चापयष्टिः

सोऽयं गम्भीरघोषः शशिकरविशदः शङ्खराट् पाञ्चजन्यः ॥ ५१ ॥

हे शार्ङ्ग ! कौमोदकि ! पाञ्चजन्य ! दैत्यान्तकृन्तक ! शत्रुवहे ! ।

प्रशान्तरोषो भगवान् मुरारिः स्वस्थानमेवात्र हि गच्छ तावत् ॥ ५२ ॥

हन्त निवृत्ताः । यावद् गच्छामि । अये अत्युद्धूतो वायुः । अतितपत्या-  
दित्यः । चलिताः पर्वताः । क्षुब्धाः सागराः । पतिता वृक्षाः । भ्रान्ता  
मेघाः । प्रलीना वासुकिप्रभृतयो भुजङ्गेश्वराः । किन्नुखल्विदम् । अये अयं  
भगवतो वरवाहनं गरुडः प्रातः ।

सुरासुराणां परिखेदलब्धं येनामृतं मातृविमोक्षणार्थम् ।

आच्छिन्नमासीद् द्विषतो मुरारेस्त्वामुद्धहामीति वरोऽपि दत्तः ॥ ५३ ॥

एवं निर्वर्तितानि स्वान्तिके सम्भूय स्थितानि सर्वाणि भगवदायुधान्युद्दि-  
श्याह—सोऽयमित्यादि । स इति प्रसिद्धार्थे । खरांशोः सूर्यस्य । करैः अंशुभिः ।  
चापयष्टिः धनुर्दण्डः । शङ्खराट् शङ्खराजः ॥ ५१ ॥

हे शार्ङ्गेत्यादि । दैत्यान्तकृत् । हे असुरनाशकर ! ॥ ५२ ॥

हन्तेत्यादि । अत्युद्धूतः अत्युत्कम्पितः । इदं वातात्युत्कम्पनसूर्यातितपनादिकम् ।  
किन्नु खलु अज्ञातं, केन निमित्तेन संभूतमिति न ज्ञायत इत्यर्थः । अज्ञातार्थे किञ्चन्दः ।  
अये इति स्मरणे । तच्च निमित्तविषयम् । प्रातः सन्निहितः । एवञ्च भगवत्कैङ्कर्याय स-  
न्निधास्यतो गरुडस्य सकोपगतिवेगो वाय्वतिकम्पादेर्निमित्तमिति फलितम् ।

गरुडस्य प्रभावमाह — सुरेति । येन सुरासुराणां देवदैत्यानाम् । परिखे-  
दलब्धं परिखेदेन समुद्रमथनायासेन लब्धम् । अमृतं, मातृविमोक्षणार्थं मातुः विन-  
तायाः विमोक्षणार्थं सपत्नीमातृकद्रूदास्यान्मोचनाय । द्विषतः शत्रोरिन्द्रात् । आ-  
च्छिन्नं बलाद् गृहीतम् । आसीत् । ‘त्वाम् उद्धहामि’ इति एवंप्रकारः । वरोऽपि  
हंसितार्योऽपि । मुरारेः उपेन्द्रस्य । संबन्धसामान्ये षष्ठी । दत्तः, आसीत् । स  
गरुड इति पूर्वेणान्वयः । अमृतहरणविष्णुवरदानकथा महाभारते आदिपर्वणि त्रय-  
विंशध्यायेऽनुसन्धेया ॥ ५३ ॥



हे काश्यपप्रियसुत ! गरुड ! प्रशान्तरोषो भगवान् देवदेवेशः । गम्यतां  
स्वनिलयमेव । हन्त निवृत्तः । यावद् गच्छामि ।

एते [ स्थिता वियति किन्नरयक्षसिद्धाः ]

देवाश्च सम्भ्रमचलन्मकुटोत्तमाङ्गाः ।

रुष्टेऽच्युते विगतकान्तिगुणाः प्रशान्तं

श्रुत्वा श्रयन्ति सदनानि निवृत्ततापाः ॥ ५४ ॥

यावदहमपि कान्तां मेरुगुहामेव यास्यामि । ( निष्कान्तः । )

वासुदेवः — यावदहमपि पाण्डवशिविरमेव यास्यामि ।

( नेपथ्ये )

नखलु नखलु गन्तव्यम् ।

वासुदेवः — अये वृद्धराजस्वर इव । भो राजन् ! एष स्थितोऽस्मि ।

( ततः प्रविशति धृतराष्ट्रः । )

धृतराष्ट्रः — कनुखलु भगवान् नारायणः । कनुखलु भगवान् पाण्डव-  
श्रेयस्करः । कनुखलु भगवान् विप्रप्रियः । कनुखलु भगवान् देवकीनन्दनः ।

एत इत्यादि । सम्भ्रमचलन्मकुटोत्तमाङ्गाः सम्भ्रमेण भगवद्रूपदर्शनत्वरया  
चलन्मकुटानि चलत्किरीटानि उत्तमाङ्गानि शिरांसि येषां ते । विगतकान्तिगुणाः  
भगवद्रोषभयजनितादन्तस्तापान्निष्प्रभाः । प्रशान्तं विगतरोषम् । श्रुत्वा मद्वाक्यात्  
शार्ङ्गादीन् प्रति पूर्वं कथिताद् विज्ञायेत्यर्थः । इह प्रथमपादे तृतीयादीनामक्षराणां  
मातृकयोऽल्लुटितानां द्वादशानां स्थाने 'स्थिता' इत्यादीन्यक्षराण्यर्थानुगुण्यापेक्षया-  
स्माभिः प्रतिनिहितानि ॥ ५४ ॥

यावदित्यादि । कान्तां रम्याम् ॥

अये इत्यादि । वृद्धराजस्वर इव वृद्धो राजा धृतराष्ट्रः तस्य स्वर इव ।  
'न खल्वि'त्यादिवाक्यं वृद्धराजेन व्याहृतमिति स्वरसंवादात् सम्भावयामीत्यर्थः ।  
स्थितः गमनान्निवृत्तः ॥

कनुखल्वित्यादि । विप्रप्रियः ब्राह्मणप्रियः । कनुखल्वित्यसकृदुक्त्वा भग-  
वत्प्रसादनौत्सुक्यस्य परा काष्ठा व्यज्यते ।

मम पुत्रापराधात् तु शार्ङ्गपाणे ! तवाधुना ।

एतन्मे त्रिदशाध्यक्ष ! पादयोः पतितं शिरः ॥ ५५ ॥

(पतति)

वासुदेवः — हा धिक् । पतितोऽत्रभवान् । उत्तिष्ठोत्तिष्ठ ।

धृतराष्ट्रः — अनुगृहीतोऽस्मि । भगवन् ! इदमर्थं पाद्यं च प्रतिगृह्यताम् ।

वासुदेवः — सर्वं गृह्णामि । किं ते भूयः प्रियमुपहरामि ।

धृतराष्ट्रः — यदि मे भगवान् प्रसन्नः, किमतः परमिच्छामि ।

वासुदेवः — गच्छतु भवान् पुनर्दर्शनाय ।

धृतराष्ट्रः — यदाज्ञापयति भगवान् नारायणः । (निष्क्रान्तः)

(भरतवाक्यम्)

इमां सागरपर्यन्तां हिमवद्विन्ध्यकुण्डलाम् ।

महीमेकातपत्राङ्गां राजसिंहः प्रशास्तु नः ॥ ५६ ॥

(निष्क्रान्ताः सर्वे ।)

दूतवाक्यं समाप्तम् ।

शुभं भूयात् ।

ममेत्यादि । पुत्रापराधात्, स च बन्धनोद्यमरूपः, विश्वरूपदर्शनेऽपि कृष्णमाहात्म्याविश्वसनं वा । त्रिदशाध्यक्ष ! देवेश ! बन्धुवृद्धतया कृष्णं प्रति बन्धस्यापि धृतराष्ट्रस्य तत्पादयोः पतनं तस्मिन् सर्वलोकेश्वरत्वनिश्चयोदयान्नानुचितमिति बोद्धव्यम् ॥ ५५ ॥

हेत्यादि । हा धिगिति निन्दायाम् । पादपतनं गर्हितमित्यर्थः । बन्धुवृद्धतामभिसमीक्ष्येत्यमुक्तिः ॥

अन्वित्यादि । अनुगृहीतः स्थित्वाभिभाषणेन कृतार्थितः । पाद्यं पादप्रक्षालनार्थं तोयम् ॥

सर्वमित्यादि । भूयः प्रियं बहुतरं प्रियम् ॥

गच्छत्वित्यादि । पुनर्दर्शनरूपमीप्सितं फलमुद्दिश्य सम्पत्ति गमनमभ्यनुजानामीत्यर्थः ॥

यदित्यादि । यद् आज्ञापयति यत् कर्तव्यत्वेनादिशति । तद् गमनमनुतिष्ठामीत्यर्थम् ॥



## दूतवाक्यं सव्याख्यानम् ।

३१

इत्थं कथावस्तु रूपकस्य परिसमापितम् । अस्य 'दूतवाक्यम्' इति सं-  
ज्ञाया आनुगुण्यं पाण्डवदूतस्य श्रीकृष्णस्य वाक्यमत्र प्रधानमिति कृत्वा परिस्फुट-  
मेव । रसस्तु वीरः, साम्नोपच्छन्दने परुषभाषणेन संक्षोभणे वा भगवता कृतेऽपि  
युद्धेऽसाहस्य सुयोधनगतस्याविचाल्यस्य प्रतीतिः । अथवात्र रसो धर्मवीरः, अष्टा-  
दशाक्षौहिणीबलसमुदयस्य तदधिष्ठातृणां पाण्डवकौरवाणां च क्षेमस्य परमधर्मभूत-  
स्थार्थे भगवतात्मपरिभवमनादस्य प्रयत्नस्य करणाद् भगवद्गतस्य धर्मोत्साहस्य  
स्थायिनः सर्वतः परिस्फूर्तः ।

एतच्च रूपकं ख्यातेतिवृत्ततया सुयोधनरूपख्यातोद्धतनायकाश्रयतया वीरा-  
ख्यदीतरसवत्तया एकाङ्कतया च "ख्यातेतिवृत्तो व्यायोगः ख्यातोद्धतनराश्रयः ।  
हीनो गर्भविमर्शाभ्यां दीप्ताः स्युर्हिमवद् रसाः ॥ अस्त्रीनिमित्तसङ्ग्रामो जामद-  
ग्न्यजये यथा । एकाहचरितैकाङ्को व्यायोगो बहुभिर्नरैः ॥" (दशरूप० ३) इति  
धनिकोक्तव्यायोगलक्षणवहंशयोगाद् व्यायोगव्यपदेशमर्हति । धर्मवीररसपक्षे नाय-  
कस्य श्रीकृष्णस्य धीरोदात्ततया सा भूदयं व्यायोगः, अपितु वीथीसंज्ञो रूपकभेदो  
वाच्यः । सा हि भरतेन लक्षिता "सर्वरसलक्षणाढ्या युक्ता ह्यङ्गैस्त्रयोदशभिः ।  
वीथी स्यादेकाङ्का तथैकहार्या द्विहार्या वा ॥" इति । अत्र सर्वरसलक्षणाढ्येति  
रसविशेषनियमाभावो बोध्यते, न तु एकत्रैव सर्वरसयोगनियमः । द्विहार्येति च  
प्रधानपात्रद्वयप्रयोज्येत्यर्थः । एवञ्च कथञ्चिद् वीथीलक्षणयोगः स्पष्टः । वस्तुतस्तु  
भासरूपकाणां प्रचरन्नाट्यशास्त्रापेक्षया प्राचीनतायाः प्रतिमानाटकोपोद्भाते स्था-  
पितत्वात् तेष्वाचीनलक्षणान्यनुगमयितुं नातीव संरम्भः शोभत इति तत्त्वम् ॥

'प्रशस्तिः शुभशंसनम्' इत्युक्तलक्षणां प्रशस्तिं वक्ष्यन् तस्या अनुकार्यवा-  
क्यत्वायोगादाह — भरतेति । भरतस्य नटस्यानुकर्तृवाक्यम् भरतवाक्यम् ।

प्रशस्तिमाह — इमामिति । नः अस्माकं प्रजानां । राजसिंहः राजा सिंह  
इव शौर्यवैर्यादियोगाद् राजसिंहः, प्रशस्त्युणो राजेत्यर्थः । सागरपर्यन्तां सागराः  
समुद्राः पर्यन्ताः परितस्सीमाः यस्यास्तां । हिमवद्विन्ध्यकुण्डलां हिमवद्विन्ध्यौ  
आर्यावर्तस्य उत्तरदक्षिणसीमभूतौ पर्वतविशेषौ कुण्डले शोभाकरत्वात् कुण्ड-  
लस्थानीयौ यस्यास्तां । इमां महीं भूमिम् । स्त्रियमिति च रूपणं गम्यम् । एका-  
तपत्राङ्कां प्रशस्तु, एकः अधिपत्येकत्वाद् एक एव, न त्वनेकः आतपत्राङ्कः  
श्वेतच्छत्ररूपमधिपतिचिह्नं यस्यास्तां तथाभूतां प्रशस्तु, एकाधिपतिविशिष्टत्वाकारेण  
शासनविषयीकरोतु । अस्माकं राजा भारतभूमेरस्याः कृत्स्नायाः सार्वभौमो भूया-  
दिति श्लोकपरमार्थः ॥ ५६ ॥

३२

दूतवाक्यं सव्याख्यानम् ।

निष्क्रान्ताः सर्वे इति ग्रन्थपरिसमाप्तिः ॥

ताम्रपर्ण्यमृतार्द्रपूततरुवाग्रहारगतपाकिमा  
 वक्षिमूलकरामवर्मकुलशेखरक्षितिपतिश्रितः ।  
 दूतवाक्यसमाख्यमूर्जितगुणाकरे गणपतिः सुधी-  
 र्भासनाटकमण्डले किमपि रूपकं विवृतवानिति ॥

वाग्देव्या वरिवस्यैव यदिदं गम जल्पितम् ।

भूयान्मय्येतया नित्यं सुप्रसन्ना सरस्वती ॥

इति श्रीमदनन्तशयनवास्तव्यस्य ताम्रपर्णीतरवर्तितरुवाग्रहारा-

भिजनस्य श्रीसीताम्बारामसुब्रह्मण्यार्यसूतोः

महामहोपाध्यायगणपतिशास्त्रिणः कृतिषु

दूतवाक्यव्याख्यानं

सम्पूर्णम् ।

शुभं भूयात् ॥





Drama

891. 265

B. 51 D.





